

## دینی مدارس..... فوائد و برکات

مولانا مفتی فیض اللہ آزاد

آغاز مقالہ سے قبل یہ عرض کر دوں کہ میں نے مقالہ کو دو حصوں پر تقسیم کیا ہے۔ (۱) دینی مدارس کی اہمیت و مقاصد و فوائد و برکات (۲) جدید تعلیمی تقاضے (نظام تعلیم و تربیت)

### (۱) دینی مدارس کی اہمیت و مقاصد

مسلمان کی پوری زندگی شریعت کے مطابق بنانے کا دار و مدار علوم اسلامیہ کے حصول پر ہے کیونکہ اسلامی تعلیمات ہی عقائد صحیحہ، اعمال صالحہ اور اخلاق حمیدہ کے آنے کا ذریعہ ہیں اور تعلیمات اسلامیہ کے حصول کا واحد ذریعہ مدارس عربیہ اسلامیہ ہیں لہذا دینی مدارس جو علوم قرآنیہ و نبویہ کی اشاعت کی غرض سے بنائے گئے ہیں جن میں طلباء حصول علم کی غرض سے حاضر ہوئے ہیں اور اساتذہ ان کی تعلیم و تربیت میں شب و روز مصروف ہیں صد بار قابل مبارک باد ہیں اور ان معلمین و محصلین کے لیے کائنات کی ساری مخلوق دعا کرتی ہیں اور علوم اسلامیہ کے طلباء کے لیے ملائکہ اپنے پر بچھاتے ہیں اور بلاشبہ علوم اسلامیہ کے طلباء رضو الرسول کہلانے کے مستحق ہیں اور ان کے معلمین بھی قابل صد احترام ہیں جنہوں نے علم کا سلسلہ قائم رکھا ہوا ہے اور ان مدارس اسلامیہ پر جن میں دن رات قال اللہ و قال الرسول کی صدائیں گونجتی ہیں اللہ تعالیٰ کی طرف سے یقیناً رحمتیں اور انوارات برستے ہیں اس وجہ سے مدارس عربیہ اسلامیہ ایسی اہمیت کے حامل ہیں جس سے کسی حال میں کوئی صاحب عقل انکار نہیں کر سکتا۔

(۱) دینی مدارس کا تاریخی پس منظر: اسلام میں سب سے پہلا مدرسہ دارالرقم ہے جو رسول اللہ صلی اللہ علیہ وسلم نے مکہ مکرمہ میں کوہ صفا کے دامن میں قائم فرمایا اس میں آپ صلی اللہ علیہ وسلم ایمان، قرآن، اخلاق اور نماز کی تعلیم فرماتے تھے۔ دوسرا مدرسہ مسجد نبوی اور اس کے ساتھ صفہ ہے جو رسول اللہ صلی اللہ علیہ وسلم نے مدینہ منورہ پہنچتے ہی بنایا، مسجد درس گاہ تھی اور صفہ مسافر طلبہ کے لیے دارالاقامہ تھا۔ چونکہ ابتدائے اسلام میں علوم اسلامیہ کا ایک ہی استاذ تھا وہ سید الکونین محمد رسول اللہ صلی اللہ علیہ وسلم تھے اس لیے عہد نبوی میں یہی دو مدرسے قائم ہوئے مگر عہد خلافت میں جامعہ صفہ کے فضلاء کی کثیر تعداد موجود تھی اس لیے ان کو علوم اسلامیہ کی اشاعت کے لیے اسلامی حکومت کے مختلف اطراف میں بھیجا گیا جیسا کہ علامہ ابن قیمؒ لکھتے ہیں کہ رسول اللہ صلی اللہ علیہ وسلم کے بعد علم دین کے تین مرکز تھے مکہ مکرمہ، مدینہ منورہ اور کوفہ۔ مکہ کے صدر مدرس حضرت عبداللہ ابن عباسؓ تھے اور مدینہ کے عبداللہ ابن عمرؓ اور زید ابن ثابتؓ اور کوفہ کے عبداللہ ابن

مسعود۔ اس کے بعد بصرہ، شام، یمن، مصر، واسط، خراسان وغیرہ میں مدرسے قائم ہوئے۔ حضرت عمرؓ نے تو اپنی خلافت میں عمال (گورنروں) کے تقرری میں یہ قاعدہ مقرر کیا تھا کہ یہ عہدہ علماء ہی کے کندھوں پر ڈالتے تھے تاکہ بلاد (شہر) کو فتح کرنے اور اس کا نظم و ضبط سنبھالنے کے ساتھ ساتھ علم پھیلانے کے لیے اپنی نگرانی میں دینی مدارس قائم کرنے کا بھی بندوبست کریں چنانچہ حضرت عمرؓ نے ایک دفعہ خطبہ میں فرمایا: میں تم لوگوں کو گواہ بناتا ہوں کہ میں نے افسروں کو اس لیے بھیجا ہے تاکہ وہ لوگوں کو دین کے مسائل بتائیں۔ مقصد یہ کہ جوں جوں اسلامی سلطنت کے طول و عرض کے فاصلے بڑھتے گئے صحابہ کرام کی ذمہ داریاں بڑھتی رہی تھیں کہ دنیا کو علوم نبوت سے فیض یاب کریں تو ان حضرات نے اپنی ذمہ داری ایسے احسن طریقے سے ادا کی کہ چار دانگ عالم کو قرآن سے روشن کیا اور صحابہ کرام کے بعد انہی کی طرز تعلیم و تعلم کا سلسلہ ساری اسلامی دنیا میں برابر جاری رہا مگر نصاب اور طرز تدریس میں ضرور چند تغیرات واقع ہوئے۔ ۱۲۷۴ھ سے پہلے پورے برصغیر کے دینی مدارس میں درس نظامی رائج تھا اس وقت دینی مدارس ہی ہوتے تھے اس کے مقابل میں مروجہ انگریزی تعلیم دنیوی اسکول و کالج کا کوئی تصور نہیں تھا۔ مسلمان بادشاہوں کے دور میں برصغیر کی سرکاری زبان فارسی تھی اور عدالتوں میں فقہ حنفی کے مطابق فیصلے ہوتے تھے اس لیے یہ نصاب دینی ضرورتوں کو پورا کرنے کے ساتھ عدالتی اور دفتری ضروریات کو بھی پورا کرتا تھا۔ ۱۲۷۴ھ کے بعد جب اقتدار اعلیٰ برطانیہ کو منتقل ہوا تو انگریزوں نے دینی مدارس سے مسلم حکمرانوں کی عطا کردہ زمینیں اور جاگیریں ضبط کر لیں، علماء کے وظائف بند کر دیے گئے اسی طرح علوم اسلامیہ اور مسلمانوں کا تعلیمی نظام درم برہم ہو کر ختم ہونے کے قریب پہنچ گیا۔ بچے کچھے علماء نے دینی علوم کے تحفظ کے لیے پورے ملک میں ایک تحریک کی صورت میں دینی مدارس کا جال بننا شروع کیا، انگریز کے بے انتہا مظالم اور خوف و وحشت کے ماحول میں انھوں نے وقتی حکمت عملی کے طور پر تعلیم و تربیت کا میدان اختیار کیا چنانچہ دیوبند ۱۰ محرم الحرام سن ۱۲۸۳ھ مسجد چھتہ کے صحن میں مشرقی جانب، انار کے درخت کے نیچے دارالعلوم کی ابتداء ہوئی اس کے بعد دیکھتے ہی دیکھتے پورے برصغیر میں دینی مدارس کا جال بچھ گیا اور آج ہندوستان، پاکستان اور بنگلہ دیش میں چھوٹے بڑے دینی مدارس کی تعداد ہزاروں تک پہنچی ہے۔

(۲) شعائر دین کی بقا مساجد و مدارس کی مرہون منت ہے: خلافت راشدہ کا بابرکت دور علم و عمل، اصلاح و تقویٰ، فقر و زہد، ایثار و قربانی اور اخوت و مساوات کے لحاظ سے انسانیت کا تابناک دور تھا، جس کے آثار و برکات نے عرصہ دراز دنیا کو منور رکھا۔ بعد کے دور میں مسلمان حکمرانوں کی عملی زندگی اگرچہ مجروح ہوتی چلی گئی تاہم اعتقادی پہلو ہمیشہ محفوظ رہا اور امت کی اصلاح اور دینی تقاضوں کی بجا آوری کے لیے "امر بالمعروف اور نہی عن المنکر" کا کام بھی اپنے صحیح طریق کار اور تسلسل کے ساتھ جاری رہا، آج بھی جب کہ اسلامی حکومت کے دھندلے نقش بھی تدریجاً مٹنے چلے جا رہے ہیں "ہیئۃ الامر بالمعروف والنہی عن المنکر" کے ادارے تھوڑا بہت کام کر رہے ہیں، مسلم حکمرانوں کی عملی زندگی سے قطع نظر یہ بات بالکل صاف ہے کہ اسلامی تاریخ کے سابقہ ادوار میں اس کا نظہور ترکی میں ہوا، خلافت اسلامیہ کے بعد جو قیادت ابھری اس نے اسلامی احکام سے اعلانیہ عداوت کا مظاہرہ کیا، یہاں اس ناخوشگوار

جس کی تفصیل میں جانے کی ضرورت نہیں، اس کے بعد دوسرے اسلامی ممالک میں بھی اس کا اثر پھیلتا چلا گیا، تاہم بہت سے شعائر اسلام کا احترام اب تک بیشتر ممالک میں باقی ہے، ان ممالک کی بنیادی خرابی یہ تھی کہ امر بالمعروف کے اداروں کی سرپرستی مدارس و معاہدہ کی تائیس اور مساجد کی تعمیر کے بارے میں حکمرانوں نے فرائض دین اور دینی مسائل سے غفلت یا عداوت کا رویہ اختیار کیا تو ان ممالک میں دین بے سہارا ہو کر رہ گیا، اس کی بنیادیں گرنے لگیں اور کوئی مؤثر قوت ایسی نہ رہی جو آگے بڑھ کر اسے سنبھالا دیتی۔

البتہ متحدہ ہندوستان اس خصوصیت میں منفرد ہے جو محض حق تعالیٰ کی عنایت کا ثمرہ ہے کہ یہاں جب مسلمانوں کی حکمرانی ختم ہوئی اور نظام اقتدار کفر کے ہاتھ آیا تو اس موقع پر اکابر امت کی فراست نے محسوس کیا کہ شعائر دین کی بقاء دینی اداروں کی تائیس، مساجد و مدارس کی تعمیر کے لیے اگر عام مسلمانوں کو تربیت نہ دی گئی اور تعلیم و تربیت، فتویٰ و قضاء اور امت و خطابت کے مناصب کا بطور خاص انتظام نہ کیا گیا تو اس خطہ میں اسلام باقی نہیں رہے گا، حق تعالیٰ نے ان کی مبارک توجیہات کو بار آور فرمایا، عام مسلمانوں میں حفاظت دین کا جذبہ بیدار ہا اور اعداء دین کی دسیسہ کاریوں کے علی الرغم دین جوں کا توں محفوظ رہا۔

(۳) دینی مدارس کی برکت سے دین کا شعور اور خدا پرستی کا احساس بیدار رہتا ہے: یہ علوم آخرت کی درس گاہیں اور ان سے پیدا ہونے والے حاملین علوم انبیاء علیہ السلام کے عدم تعاون یا عوام کی سردمہری کی وجہ سے مذکورہ بالا قابل رشک اسلامی معاشرہ کی تشکیل میں اگر کامیاب نہ بھی ہوں تب بھی ان کے دم قدم کا اتنا فائدہ ضرور ہوگا کہ معاشرہ کے فسق و فجور میں گرفتار افراد، قانون الہی اور احکام شرعیہ کی خلاف ورزی، سود خوری، شراب نوشی حتیٰ کہ زنا کاری اور فحاشی کے باوجود خود کو گنہگار عند اللہ مجرم ضرور سمجھتے رہیں گے اور کسی نہ کسی وقت خدا کے سامنے گناہوں کی مغفرت کے لیے ان کے ہاتھ ضرور اٹھتے رہیں گے، بالکل ہی خدا ناشناس درندے اور جانور نہ بنیں گے، اور اس اعتراف گناہ کی بدولت (اگرچہ صرف دل ہی سے ہو) عذاب الہی، خدائی قہر اور انتقام کا نشانہ نہ بنیں گے، ارشاد ہے:

﴿وَمَا كَانَ اللَّهُ لِيُعَذِّبَهُمْ وَهُمْ يَسْتَغْفِرُونَ﴾ اللہ سے یہ بعید ہے کہ وہ اللہ سے مغفرت کی دعائیں کر رہے ہوں اور اللہ ان کو عذاب (آسمانی) میں گرفتار کر دے۔

اس کی وجہ یہ ہے کہ ایمانی قوت اور اسلامی روح اگرچہ فسق و فجور کی وجہ سے کتنے ہی مضحمل اور کمزور ہو جائے باقی ضرور رہتی ہے اور آڑے وقت ضرور کام آتی ہے۔ (ستمبر ۱۹۶۵ء کی پاک بھارت جنگ میں اس کا مشاہدہ ہو چکا ہے) علاوہ ازیں چونکہ ان علماء دین اور حاملین علوم آخرت کی عمر کا وہ حصہ جو فطری طور پر صنعت و حرفت اور ان کے علاوہ دنیوی وسائل معاش کے سیکھنے اور حاصل ہونے کا ہوتا ہے، انہی علوم دینیہ کی درس گاہوں اور علوم دینیہ کے حاصل کرنے میں گزر جاتا ہے، اس کے بعد وہ دنیوی اعتبار سے کسی مصرف کے نہیں رہتے، اس لیے قدرتی طور پر ان کی معاشی زندگی دین اور دینی خدمات سے وابستہ ہو جاتی ہے خواہ درس و تدریس علوم دینیہ کی صورت میں ہو، خواہ وعظ و تبلیغ کی صورت میں، خواہ

مؤذنی و امامت و خطابت کی شکل میں ہو، یا مکتب قرآن کریم میں حفظ و ناظرہ قرآن کریم کی تعلیم کی شکل میں، اس کا نتیجہ یہ ہوتا ہے کہ قوم اور اس کے معاشرہ میں ان لوگوں کی بدولت کم از کم دین کا شعور اور خدا پرستی کا احساس ضرور بیدار اور باقی رہتا ہے بلکہ قوم کی اکثریت انفرادی طور پر ضرور دین دار اور احکام شرعیہ کی بڑی حد تک پابند رہتی ہے، حرام و حلال، اطاعت و معصیت، عذاب و ثواب کی تمیز اور کسی نہ کسی درجہ میں خوف خدا اور آخرت ضرور باقی رہتا ہے اور اس کے نمایاں اثرات محفوظ رہتے ہیں اور کسی نہ کسی وقت اس کے برکات ضرور ظاہر ہوتے ہیں۔

(۴) آزاد عربی مدارس کے خاتمہ کے اثرات: اس کے برعکس جن اسلامی ملکوں میں ان آزاد عربی مدارس و مکاتب کا وجود حکومت کے زور سے بالکل ختم کر دیئے گئے اور ملک کے تمام مدارس و مکاتب کو دنیوی تعلیم کی درس گاہوں میں تبدیل کر دیا گیا ہے۔ امامت و خطابت، وعظ و تبلیغ اور درس و تدریس کو حکومت کے کنٹرول میں لے لیا گیا ہے، ان ملکوں میں علوم قرآن و حدیث و فقہ و اصول فقہ کے سوتے بالکل خشک ہو چکے ہیں اور اس کے نتیجے میں نرمی، عیش پرستی کے تسلط کی وجہ سے ایمانی قوت اور دینی روح اور خدا پرستی کا احساس اور چرچا بالکل ہی ختم ہو چکا ہے یا ختم ہوتا جا رہا ہے، اسلام کی جگہ قومیت نے لے لی ہے، خدا کی جگہ مادی ترقیات پر قابض طاغوتی طاقتوں نے لے لی ہے، قانون الہی کی جگہ انسانی ساختہ پرداختہ استعماری یا اشتراکی قوانین نے اور ”امر بالمعروف نہی عن المنکر“ کی جگہ مغربی تہذیب اور اس کے لوازمات، موسیقی، رقص و سرور، غناء، عریانی، فحاشی اور جنسی جذبات کو برا سمجھنے اور مشتعل کرنے والی فلموں، ڈراموں اور ناٹم نہاد ثقافتی پروگراموں نے لے لی ہے اور عام طور پر پوری قومیں خصوصاً نوجوان نسلیں ہپ و روز ریڈیو پر موسیقی کے نغمے اور دھنیں سننے اور ٹیلی ویژن پر عریاں مناظر دیکھنے اور پھر اپنی نجی صحبتوں، مجلسوں یا خلوتوں میں قدم آئینوں کے سامنے اس فحاشی اور جنسی آدرگی کی ریہرسل (مشق) اور عملی تجربے کرنے میں مصروف ہیں۔ العیاذ باللہ

(۵) پاکستان کی حفاظت کا ذریعہ: واضح رہے کہ پاکستان کی اس پاک سرزمین پر بطور استہزاء اللہ کے پسندیدہ ”دین اسلام“ کو ”ملازم“ اور اس کے حاملین علماء حق کو ”ملا یا انتہا پسند“ کہہ کر مذاق اڑانے اور توہین کرنے والوں پر قہر خداوندی کی بجلی نہ گرنے اور عذاب الہی سے محفوظ رہنے کا سبب آیت کریمہ: ﴿وَمَا كَانَ اللَّهُ لِيُعَذِّبَهُمْ وَهُمْ يَسْتَغْفِرُونَ﴾ کی روشنی میں صرف یہ ہے کہ پاکستان کی عوام کے دلوں میں قوت ایمان زندہ اور روح اسلام بیدار اور اونچے طبقہ کو چھوڑ کر متوسط اور ادنیٰ طبقہ کی اکثریت کسی نہ کسی حد تک، کم از کم انفرادی زندگی میں احکام شرعیہ کی پابندی ہے، چپہ چپہ پر مسجدیں آباد ہیں، شیخ و قند اذان کی آوازیں گونج رہی ہیں، عربی مدارس میں قال اللہ وقال الرسول کی آسمان سے رحمت الہی کو زندہ اور محفوظ رکھنے کے لیے حاملین علوم انبیاء تیار کیے جا رہے ہیں، مکتب قرآن جگہ جگہ بے شمار کھلے ہوئے ہیں اور چھوٹے چھوٹے سچے حفظ اور ناظرہ با تجوید اور بے تجوید قرآن پڑھنے میں مصروف ہیں، وعظ و تذکیر کے، خوف خدا اور خوف آخرت کو زندہ اور بیدار رکھنے والے ہر ہفتہ وار حلقے (اجتماعات) جمعہ کے بعد قائم ہیں۔ (الحمد للہ)

(۶) دعوت و تبلیغ اور دارالافتاء دین کے بقاء کے اسباب ہیں: تبلیغی جماعتوں کے پیار محبت سے کلمہ طیبہ اور نماز پڑھوانے وغیرہ کی غرض سے تبلیغی دورے جاری ہیں، احکام شرعیہ اور مسائل دینیہ بتلانے کے لیے جگہ جگہ دارالافتاء کھلے ہوئے ہیں۔ صرف ان دارالافتاؤں سے زندگی کے ہر شعبہ کے متعلق مختلف اور متنوع احکام شرعیہ کے استفتاء (سوالات) اور ان کے جوابات کی ہزاروں لاکھوں تک پہنچنے والی تعداد ہی اس امر کا ناقابل تردید ثبوت ہے کہ اس ملک کا عام مزاج دینی ہے اور غالب اکثریت کے دلوں میں ہر شعبہ زندگی کے اندر احکام شرعیہ معلوم کرنے کی تڑپ ضرور موجود ہے اور جہاں تک ملکی حالات مساعدت کرتے ہیں اور ان پر عمل بھی کرتی ہے استفتاء (سوال کرنا) اس کی دلیل ہے۔

اور یہ بتلانے کی تو ضرورت نہیں، ہر ذی شعور سمجھتا اور مانتا ہے کہ یہ تمام تر صورت حال صرف انہی حکومت کے کنٹرول سے آزاد عربی مدارس، دینی مکاتب کے برکات اور دولت ورفاہیت پر فقر و افلاس کو ترجیح دینے والے اور اس فقر کو خدا کی رحمت باور کرنے والے حالمین علوم دینیہ علماء حق کی دیرینہ اور مسلسل جدوجہد اور ان کی مساعی مشکورہ، (عند اللہ وعند الناس) کا نتیجہ اور خالق کائنات جل و علا کی توفیق خدمت دین عطا فرمانے کا ثمرہ ہیں۔

اس لیے بھی خاص طور پر ان گستاخ اور دریدہ دہن لحدوں، بے دینوں اور علوم دینیہ اور علماء دین کو گالیاں دینے والوں اور ان کے ہمواروں کو ان حکومت کے کنٹرول سے آزاد علوم دینیہ کی درس گاہوں اور ان سے نکلنے والے علماء و خدام دین کے پاکستان میں وجود کو منقہ اور قہر خداوندی سے بچانے والی پناہ گاہوں اور پناہ دہندہ سمجھنا چاہیے، ورنہ اگر خدا ناکردہ اس مسلمان ملک کے عوام و خواص پر بھی وہی عام بے دینی، خدا فراموشی، اغراض و خواہشات پرستی اور روحانیت کش مادہ پرستی مسلط ہو جاتی جو دوسرے اشتراکیت نواز مسلم ممالک پر مسلط ہے تو یہ ملک بھی آج دوسرے مسلمان اشتراکیت پسند ملکوں کی طرح کسی نہ کسی صورت میں قہر خداوندی اور انتقام الہی کا نشانہ بنا ہوتا، ارشاد ہے: ﴿سوال اللہ فانساہم انفسہم﴾ ترجمہ: انھوں نے اللہ کو فراموش کر دیا تو اللہ نے ان سے خود اپنے نفسوں کو فراموش کر دیا۔

یعنی خالق کائنات، خدا فراموش لوگوں کو اس خدا فراموشی کے جرم کی سزا دنیا میں یہ دیتا ہے کہ انہیں خود فراموش بنا دیتا ہے تو وہ اپنے بقاء و تحفظ کی تدبیریں سوچنے اور اسباب اختیار کرنے کے بجائے خود اپنی ہلاکت و بربادی کی راہ پر چل پڑتے ہیں اور صفحہ ہستی سے مٹ جاتے ہیں، اقوام عالم کے عروج و زوال کی تاریخ اس کی شاہد ہے، یہ انتہائی تباہ کن انتقام خداوندی ہے، ارحم الراحمین اپنے لطف و کرم سے ان نوزائیدہ اسلامی مملکت کو اس خدا فراموشی کے جرم کے ارتکاب سے اور اس کی پاداش میں اس انتقام الہی سے محفوظ رکھے اور ہماری بد اعمالیوں کو معاف فرمائے۔ (آمین)

(۷) دینی مدارس اور پاکستان کے معرض وجود میں آنے کے اسباب: حق تعالیٰ شانہ نے محض اپنے فضل و کرم سے مملکت خداداد پاکستان مسلمانوں کو عطا فرمائی تاکہ اسلام کے تقاضے بروئے کار آسکیں، عوام نے دل و جان سے اسی مقصد کے لیے کوششیں کیں، ہر قسم کی قربانیاں دیں، دعائیں کیں، خواص (علماء حق) نے بار بار اعلان کیا کہ متحدہ ہندوستان میں مسلمانوں کی دینی آزادی کا مستقبل تاریک ہے، اور نہ یہاں یہ امکان ہے کہ اقتصادی و معاشی سکون و

راحت نصیب ہو سکے، غرض اسلام و کفر و نظریوں کے ماتحت یہ مملکت وجود میں آئی اور کروڑوں مسلمانوں نے ہندوستان سے ہجرت کر کے اس مملکت کو آباد کیا بلاشبہ مسلمانوں نے ابتداء میں بہت کچھ ایثار سے کام لیا اپنی تجارتیں اور انڈسٹریز اور دیگر ذرائع معیشت، اسباب راحت و سکون کو خیر باد کہا، اپنی عبادت گاہیں، مسجدیں اور دینی درس گاہیں چھوڑیں، علمی ادارے چھوڑے، نشر و اشاعت کے مراکز کو الوداع کہا۔ حق تعالیٰ شانہ نے ترک وطن کرنے والوں پر احسان فرمایا ان کو وہاں سے بہتر مکانات اور کارخانے عطا فرمائے، ان کے ارباب خیر و صلاح نے مسجدیں بنوائیں تاکہ عوام ان کو آباد کریں، علماء امت کو توفیق عطا فرمائی کہ ہندوستان میں چھوڑی ہوئی دینی درس گاہوں کے بجائے یہاں متبادل دینی و علمی مراکز بڑے بڑے دارالعلوم و جامعات اور تعلیم القرآن کے مدارس بنائے، تشنگان دین کے لیے دینی مراکز قائم کیے گئے، مشتاقان علم نبوت کے لیے علمی چشمے جاری ہوئے، کتب خانے اور مطابع قائم کیے، علمی و دینی کتابوں کے انبار لگ گئے، علوم و معارف کے ذخائر تیار ہو گئے، الغرض سندھ کے صحراؤں میں علم و معرفت کے چشمے پھوٹ پڑے، پنجاب کی وادیوں میں علم دین کی بہار آگئی، یہ سب کچھ ان غریب مسلمانوں نے کیا جو اپنا مال متاع لٹا کر یہاں آئے تھے، اگر بمبئی کا ٹھیا داڑ اور گجرات و برما کے مسلمان تاجر یہاں نہ پہنچتے تو یہ کارخانے انڈسٹریاں نظر نہ آتیں اور اگر ارباب علم، ودین دار اصحاب ثروت کا طبقہ یہاں نہ پہنچتا تو یہ مدارس و مساجد و معاہدہ یہاں نہ ہوتے، ان دین دار اور ارباب خیر مسلمانوں کی وجہ سے آج کراچی میں کئی ہزار مسجدیں تعمیر ہوئیں اور ان میں ایسی مساجد بھی ہیں جن پر کروڑوں روپے خرچ ہوئے، اگر یہ اہل علم نہ ہوتے تو اس مغربی پاکستان میں چھوٹے بڑے تقریباً چالیس ہزار سے زائد مدرسے نہ ہوتے۔ بلاشبہ پاکستان کی ریڑھ کی ہڈی یہی دینی مدارس و تعلیم گاہیں ہیں، پاکستان کی روح یہی مسجدیں اور دینی ادارے ہیں، اگر آج مسلمانان پاکستان کی توجہات و کوششیں نہ ہوتیں تو دین کا وہی حشر ہوتا جو مغرب و اسپین میں ہوا۔

(۸) پاکستان کا تعلیمی نظام ارباب دین کی کوششوں کا ثمرہ ہے: خدا را بتلائیے کہ کراچی جیسے عظیم الشان شہر میں کتنی مسجدیں ارباب حکومت نے بنائیں، کتنی درس گاہیں ہیں، جن کو حکومت نے تعمیر کرایا، نہ صرف دینی درس گاہیں بلکہ دنیوی تعلیم گاہیں بھی مسلمانوں کی کوششوں کی مرہون منت ہیں، کیا حکومت کے قائم کردہ اسکول و مکاتب مسلمان بچوں کی تعلیم و تربیت کے لیے کافی ہو سکتے تھے؟ حقیقت تو یہ ہے کہ پاکستان کی دنیوی و مسائل حیات جس طرح مسلمان ارباب تجارت کی سعی و بلیغ کا ثمرہ ہے ٹھیک اسی طرح پاکستان کا دینی و علمی نظام ارباب دین اور ارباب فکر کی کوششوں کا نتیجہ ہے، اگر حکومت پاکستان کا میزانیہ ان کارخانے والوں کی مرہون منت ہے جو ان ٹیکسوں کے ذریعہ پورا ہوتا ہے تو ٹھیک اسی طرح پاکستان کا دینی و علمی وقار ان علماء امت کی مساعی جلیلہ کا نتیجہ ہے جو بور یوں پر بیٹھ کر معمولی مشاہروں "قوت لایموت" پر گزارہ کر کے اس نظام دین کو برقرار رکھے ہوئے ہیں۔ یہ ممکن ہے کہ ان ارباب علم میں کچھ لوگ ایسے بھی شامل ہو گئے ہوں جن کے مقاصد بلند نہ ہوں، اخلاص میں کمی ہو، دنیاوی اغراض ان کا مطمح نظر ہو، لیکن ان کی وجہ سے اس پورے علمی و دینی نظام کو کسر ختم کرنے کی تدبیر کرنا کہاں کی دانش مندی ہے؟ اس میں شک نہیں کہ اس قماش کے

لوگ آخرت کے ثواب سے محروم اور دنیاوی اعزاز و احترام سے تہی دامن ہوں گے اور اس کے لیے یہی سزا کافی ہے لیکن ان کے ادارے بھی خالی از نفع نہیں ہیں، مطلب ہرگز نہیں کہ سارا صنعت و حرفت کا نظام ہی ناقص اور بے سود ہے۔

(۹) دینی مدارس کے قیام کا مقصد: ۱۔ قرآن و سنت اور دیگر اسلامی علوم کی حفاظت کرنا ۲۔ مسلم معاشرہ کا قرآن و سنت سے تعلق برقرار رکھنا ۳۔ عربی زبان کی ترویج، تعلیم اور تشریح کرنا ۴۔ مساجد و مدارس کے نظام کو قائم رکھنا اور ان کے لیے آئمہ و خطباء اور مدرسین فراہم کرنا ۵۔ یورپ کی نظریاتی اور تہذیبی یلغار کی مدافعت کرنا ۶۔ اسلامی عقائد اور معاشرت کو برقرار رکھنا۔ ۷۔ جدید عقلیت کے پیدا کردہ اعتقادی و نظریاتی فتنوں سے مسلمانوں کو محفوظ رکھنا۔

ان مقاصد کے حصول کے لیے ضروری تھا کہ یہ مدارس سرکاری اثرات سے آزاد رہیں اور ان کے لیے ایسا تعلیمی نصاب اختیار کریں کہ ان سے فارغ شدہ افراد صرف ان کے مقاصد کے خانہ میں درست آسکیں اس وجہ سے دینی مدارس کے لیے سرکاری فنڈ لینے سے اجتناب کیا گیا اور ان میں انگریزی تعلیم کا داخلہ بند رہا اور علماء و طلباء کو انگریزی تعلیم حاصل کرنے سے سختی کے ساتھ منع کیا جاتا رہا کیونکہ انگریزی تعلیم حاصل کرنے والے افراد لازماً سرکاری ملازمت کو ترجیح دیتے تو دینی مدارس سے فارغ ہونے والوں کی بڑی کھپ بھی اس طرف منتقل ہو جاتی جس سے دینی مدارس کا بنیادی مقصد فوت ہو جاتا تو دینی مدارس کے منتظمین، اساتذہ اور طلباء نے ان مقاصد کے حصول کے لیے سہولتوں کی زندگی کو ترک کر کے فقر و فاقہ اور تنگی و تلخی کی زندگی اختیار کر لی، صدقات و خیرات اور ایک ایک گھر سے روٹیاں مانگ کر مدارس کو آباد رکھا اور علماء کے اس طبقہ نے عزت نفس تک کی قربانی دے کر معاشرہ میں قرآن و حدیث کی تعلیم اور اسلامی عقائد و معاشرت کو برقرار رکھا، گھر گھر سے مانگی ہوئی روٹیوں اور عام لوگوں کے چندوں کی بنیاد پر قائم ہونے والے یہ دینی مدارس برطانوی استعمار کی نظریاتی و تہذیبی یلغار کی جنگ میں مسلمانوں کے لیے مضبوط قلعے ثابت ہوئے۔ سمجھ دار لوگوں نے اس بات کو خوب محسوس کیا، مثلاً ڈاکٹر اقبال نے فرمایا: ”ان بکتیوں کو اسی حالت میں رہنے دو، غریب مسلمانوں کے بچوں کو انہی مدارس میں پڑھنے دو اگر یہ مٹا اور درویش نہ رہے تو جانتے ہو کیا ہوگا؟ جو کچھ ہوگا میں انہیں اپنی آنکھوں سے دیکھ آیا ہوں، اگر ہندوستانی مسلمان مدرسوں کے اثر سے محروم ہو گئے تو بالکل اسی طرح ہوگا جس طرح انڈس میں مسلمانوں کی آٹھ سو برس کی حکومت کے باوجود آج غرناطہ اور قرطبہ کے کھنڈرات اور الحمرا کے نشانات کے سوا اسلام کے پیروں اور اسلامی تہذیب کے آثار کا کوئی نقش نہیں ملتا۔“

دینی مدارس کی اہمیت کے بارے میں شیخ الہند حضرت مولانا محمود حسن دیوبندی مالٹا جیل سے دارالعلوم دیوبند میں آ کر خطاب فرمایا: ”پوری دنیا میں آج مسلمان دینی و دنیوی اعتبار سے کیوں تباہ و برباد ہو رہے ہیں؟ میری سمجھ میں دو اسباب آئے ہیں ایک تو مسلمانوں کا قرآن کو چھوڑ دینا اور دوسرے آپس کے اختلاف اور خانہ جنگی۔ اس لیے مالٹا جیل سے عزم کر کے آیا ہوں کہ اپنی باقی زندگی کو اس کام میں صرف کروں گا کہ قرآن مجید کو لفظ اور معنی عام کیا جائے، بچوں کے لیے لفظی تعلیم کے مکاتب بستی بستی قائم کیے جائیں۔“ (جاری ہے)